

# Lea Mālō e Lelei kia Halimi!

Fai 'e Katie Richey

Makatu'unga 'i ha talanoa mo'oni

*"Kuo mou ma'u ta'etotongi, pea 'atu ta'etotongi"*  
(Mātiu 10:8).

Na'e fakatokanga 'i 'e Mākisi ha ki'i tamasi'i fo'ou 'oku hū mai ki he lokiakó, he pongipongi ko iá 'i he akó.

Nae lea mai 'a Misisi Peeká 'i he kamata ke fakalongo-longo hifo e tamaikí, "Mālō ho'omou lelei ki he pongipongi ni. "Ko Halimi 'eni. 'Okú ne hū fo'ou mai ki hotau 'apiakó. Ko hono mo'oni, 'okú ne ha'u fo'ou ki hotau fonuá."

Ne sio pē 'a Halimi ia ki he falikí 'i he'ene lea mālō e lelei maí. Ne fakakaukau 'a Mākisi 'oku ongo kehe hono le'ó. Ne hoko atu e lea 'a Misisi Pēká.

"Oku tau fiefia 'i he'ene 'i hení pea te ne kau mai ki he'etau kalasí. 'Oku ou 'amanaki pē te mou tokoni'i ke ne ongo'i 'oku talitali lelei ia."

I hono fakahinohino ange 'e Misisi Peeká e feitu'u ke ne tangutu aí, na'e fakakaukau 'a Mākisi ki ha'ane ongo'i hoha'a mo'oni kapau na'e hiki ki ha fonua fo'ou mo ha 'apiako fo'ou.

Hili 'enau kai ma'ama'a pongipongi, na'e talaange 'e Misisi Peeká 'oku 'i ai ha me'a faka'ohovale ma'anautolu. Na'e tangutu hangatonu hake 'a Mākisi ke lava 'o sio pe ko e hā te ne to'o hake mei he'ene kató. Ko ha fanga ki'i kane iiki. Na'e kamata leva ke ne tufotufa kinautolu ki he taha kotoa 'i he kalasí.

"Tau pehē pē ko kinautolu kotoa 'oku 'i ai ha'atau kane 'i loto 'iate kinautolu," ko 'ene fakamatalá ia mo 'oange ha kane lanu engeenga kia Mākisi. "Oku fakafonu 'e he kakaí 'etau kané 'i he'enu fakahoko ha me'a lelei ma'atautolú. Pea te tau lava 'o fakafonu e kane 'a e ni'ihí kehé 'aki 'etau angalei kiate kinautolu. Hangē ko ení, kapau 'e fā'ofua atu ho'o fine'eikí, 'okú ne fakafonu 'e ia ho'o kané.

Kapau te ke lea 'aki ha me'a lelei ki ha taha, 'okú ke fakafonu 'enau kané."

Ne sio atu 'a Mākisi ki hono kaungāme'a lelei taha ko Kēlepí. Na'á ne ma'u mo ha kane engeenga!

Na'e talaange 'e Misisi Peeká, "Ko e uike ní, te tau tuku e 'ū kane ko 'ení 'i he'etau funga tesí koe'uhí ke tau fetohi'aki ha ngaahi me'a lelei."



## TE TAU LAVA 'O ANGA'OFA

"Te tau lava takitaha 'o fakatupulaki e fe'ofa'aki fakatokouá 'i 'api, 'i he 'apiakó, 'i he ngāue'angá, pe 'i he va'ingá."

Palesiteni Russell M. Nelson, "These . . . Were Our Examples," *Ensign*, Nov. 1991, 62.

Na'á ne tāpelupelu ha fanga ki'i la'i pepa iiki pea fa'o ia ki ha kane. "Pea te nau fakamanatu mai kiate kinautolu 'a e 'ū kane 'oku tau pehē pē 'oku tau takitaha ma'u 'i lotó. 'Oku fie ma'u ke tau anga'ofa ka tau hoko ko ha ni'ihí fakafonu kane."

Na'e to'o hake 'e Mākisi ha ki'i la'i pepa peá ne fakakaukau ki he ngaahi me'a lelei te ne lava 'o tohi kia Kēlepí, hangē ko 'ene sai 'aupito he sipotí. Ka na'á ne sio atu kia Halimi. Ne tō hifo hono ongo umá 'o hangē 'oku lotomamahí.

Na'e fifili 'a Mākisi pe na'e 'i ai ha kaungāme'a lelei taha 'o Halimi 'i he feitu'u na'e nofo aí. Mahalo pē na'e faingata'a ke lea fakamāvae mo fakailifia ke hiki mama'o 'aupito.

Ne sio hifo 'a Mākisi ki he ki'i la'i pepa ma'a 'i hono tesí. Na'á ne ma'u ha fakakaukau, peá ne tohi leva,

"Alá si'i Halimi,

'Oku talitali lelei koe ki homau 'apiakó. Kapau te ke fie ma'u, te tau lava 'o va'inga 'i he mālōlō sí'i. Te u hoko ko ho kaungāme'a. Pea 'oku ou tui 'e hoko foki mo Kēlepí ko ho kaungāme'a.

Meia, Mākisi."

Na'á ne pelupelu leva e la'i pepa peá ne fa'o ia ki he ki'i kane 'a Halimí. Na'e malimali 'a Halimi. Na'e ongo'i loto-māfana mo loto-fiefia 'a Mākisi. Na'á ne fiefia 'i he'ene hoko ko e tokotaha fakafonu kané! ●

'Oku nofo 'a e tokotaha na'á ne fa'ū 'i Aitahō, USA.

